

# ሰንበት ዘደብረ ዘይት

13 መጋቢት 2012 ዓ.ም. ((22 መጋቢት 2020))

መዝሙር፡ እንዘ ይነብር እግዚእን ውስተ ደብረ ዘይት. . . ።

ንባባት፡ ሮሜ. 5፡1-8፤ 2ጴጥ. 3፡7-15፤ ግ.ሐ. 24፡1-22፤ ዮሐ. 4፡5-42።

ስብከት፡ “እግዚአብሔር ግሃደ ይመጽእ ወአምላክነሂ ኢያረምም፤ እሳት ይነድድ ቅድሜሁ”

“እግዚአብሔር ግልጺ ኮይኑ ክመጽእ እዩ፤ አምላኽና ክመጽእ እዩ ሱቕ እውን

አይብልን እዩ፤ ሓዊ አብ ቅድሚኡ ይቃጸል” መዝ.50፡3።

አብ ናይ ሎሚ ሰንበት መዝሙር “ብዙኃት ብስመይ እነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተግሊሱ ዝጸንሕ ንሱ ኪድኅን እዩ። ወዲ ሰብ ኪመጽእ እንከሎ ኃይሊ ሰማያትን ምድርን ኩሉ ክካወስ እዩ። ሽቡ ኃጢአተኛታት ምድሪ ኩሎም ኪበኽዩ እዮም፤ ሻቡ እግዚአብሔር ብትእዛዙን ብቻሉን ብእእላፋት መላእክቱን ተግጂቡ ብቃንዳ መለኽት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት አቦ እዩ፤ እሞ በታ ሰዓት እቲአ ካብ ሞት ኃጢአት ይምሓረና” ይብል።

እዛ እንነብረላ ዓለም ብኸልተ መልክዕ ክትሓልፍ እያ፡ 1. ነፍስወከፍና ካብዚ ዓለም ብሞት ክንፍለ ከሎና መወዳእታና ሽቡ እዩ። 2. አብ መወዳእታ መጨረሻታ ዓለም ናይ እዛ ዓለምና ክኸውን እዩ። እዚ እንርእዮ ዘሎና ዓለም ክሓልፍ እዩ። ነዚ ሓላፊ ዓለም አብ ልብና ገርና ናብ ዘይሓልፍ ሰማይ ዝኸውን ስንቂ ክነሰናዱ ይግብእና። ሞት መዓልታዊ ንርኢ አሎና ክመውት እየ ዝብሉ ግና ውሑዳት እዮም። ሎሚ እምብእር ሞትና ክንዝክር እሞ ሕወትና ካብ መገዲ አምላኽ ሰሪዕና ክንጉዓዝ ይግብእና። አምላኽ ብወገኑ ነዚ ሓላፊ ዓለም ክንርዳእ ብዝተፈላለየ መገዲ ይዕድመና፤ ነዚ አብነት ዝኾነና ናይ ሎሚ ወንጌል ዝነግረና እዩ።

ክልተ ዘይፋለጡ ሰባት ክራኸቡ እንከለዉ መጀመርያ ዝዕዘብዎ አብ መንግሥም ዘሎ ፍልልይ እዩ። ፍልልይ ናይ ጾታ፤ ናይ ጠባይ፤ መዕበያ፤ ሃይማኖት፤ ሃገር. . . እዚ ኹሉ ንርክባትና ሓጺር ይገብሮ ገለጻዎን ዘየሰማምዕ ገል ጸዎን ከአ ተስፋ ዘይብሉ ይገብሮ። እዞም ክልተ ሰባት ብቕንዕና ገጽ ብገጽ ክቐርቡ አይክእሉን እዮም ምኽንያቱ እቲ አብ መንግሥም ዘሎ ዝፈላሊ ነገራት ዘይብተኽ ኮይኑ ይርአዮም። ካብ ክልቲአም ሓደ ነቲ መገዲ ብትብዓት ክበትኮ እንተ ዘይከአለ ዝኾነ ነገር ክግበር አይክአልን እዩ። ከምኡ እቲ ኻልአይ ነቲ ዝተኸፍተ መገዲ መልሲ እንተ ዘይሃበሉ ሓንቲ ክግበር አይክአልን እዩ። ክልቲአም ማዕረ ክዋስኡ አልእም።

ሰብአይን ሰበይትን አብ ዔላ ይራኸቡ። ክልቲአም ዘይፋለጡ ንኖት እዮም እዚ ኸአ ቅድሚ ሕጂ ዘይተራኸቡ ኮይኖም ዘይኮነ ክልቲአም ክራኸቡ ዘይክአል ስለዝኾነ እዩ። ንሱ አይሁዳዊ ብመንጎ ናይ ካልኣት ዓሌት መሬት ዝሓልፍ ዘሎ እዩ ንሳ ሳምራዊት አብ ዓዳ ዘላ እያ። ወገኖም ክልቲአም ንዘመናት ዘይቃረቡ ህዝቢ እዮም እዚ ብጥንቲ ዝነበረ ጽልኢ ክሳብ ሕጂ ብኸልቲአ ወገን እውን ነሩ እዩ። ከም ናይ ክልቲአም ባህሊ ክልቲአም ኩሉ ጊዜ ዘይቃረቡ ኮይኖም ክነብሩ እዩ እቲ ድለት። ግን እዞም ክልተ አብ ነነድሕዶም ንኖት ዝኾኑ እዚ ዝፈላልዩም ነገር ንኹሉ ጊዜ ዝኪእዎም ክነብር ድዩ እቲ ዝድለ። ወይ ክአ ክልቲአም ተንሲአም ልዕልቲ ዝኪእዎም ዝነብር ነባሪ ጽልእን ባህልን ተበጊሶም ብቕንዕና ገጽ ንገጽ ክዛተዩ?

ቅዱስ ዮሐንስ ፍሉይ ትምህርቲ ንምሃብን ኢየሱስን ተልእኮኡን እንታይ ምኻኑ ክገልጽ ኢሉ ነዚ ናይ ሎሚ ወንጌል ከምኡ እቲ ኢየሱስ ዘምጽእ ተሓድሶ ክገልጽ ኢሉ ዝተፈላለየ ነገራት

የዘንቅወልና። አብ ቃና ዘገሊላ ንሱ እቲ መስሕ ምዃኑ በቲ ሓዲስ ወይኒ ገሊጹ። ንሱ ዝተሓደሰ ቤተ መቐደስ ከም ዝኾነ ይገልጽ። ብማይን መንፈስን ዝውሃብ ተሓድሶ ይገልጽ። ናይ ሎሚ ወንጌል ክንርዳእ ታሪኽ ናይ እቲ ቦታ ክነንብብ ጽቡቕ እዩ። ካብ ይሁዳ ንገሊላ ክትከይድ ክልተ መገዲ እዩ ዘሎ። እቲ ዝሓጸረ ብከተማ ሰማርያ ዝሓልፍ እዩ። እቲ ካልኣይ ብሩባ ዮርዳኖስ ኣቢልካ እትኸዶ ዝነውሐ እዩ። ኢየሱስ ነቱ ዝሓጸረ መገዲ ወሲዱ። ነዚ ዝገበረ ዝሓጸረ ስለ ዝኾነ ጥራሕ ኣይኮነን እንታይ ደኣ አብ ሰማርያ ክሰብኽ ስለ ዝደለ እዩ። አብ ጥቓ ሰማርያ ምስ በጽሐ አብ ሲካር ዝበሃል ቦታ አብኡ ደኺሙን ጸሚኡን ስለ ዝነበረ ማይ ክስቲ ኣላጊሱ። አብዚ ኢየሱስ ብናይ ሰባት ርድኢት ይግለጸ ማለት አብ ዔላ ኮፍ ይብል። ደኺሙ ንርእዮ። እዋኑ ቀትሪ እዩ ነሩ። አብ ሃገረሰብ ብዙሕ ጊዜ ማይ ዝውረድ ንግሆ ወይ ምሸት እዩ። አብዚ ግን ኢየሱስ ይኹን እታ ሰበይቲ ብቐትሪ ይወርዱ እዚ ኸአ ዮውሓንስ ፍሉይ ነገር ከረድኦ ኢሉ ዘቐርቦ ትንተና እዩ። ኢየሱስ ጠምዮ ጸሚኡ እዩ ነሩ። ዮውሓንስ አብዚ ክብሎ ዝደለ ኣሎ ናይ ኢየሱስ ምምጻእን ምጥማይን ፍሉይ ትርጉም ኣለዎ። አብ ሕይወትና ብዝተፈላለየ መገዲ ክንጠሚ ክንጸምእ ክንበሻጦ ከሎና አብ ኢየሱስ ክንምለስ። ኢየሱስ አብዚ ዓለም ዝመጸ ንዝጠፍኡ ክመልስ ንዝተሸገሩ ከርሁ እዩ።

ዮውሓንስ ስማ ዘይተጠቐሰ ሰበይቲ ካብቶም ብኣይሁድ ጽሑአት ወገን ሳምራውያን ንኢየሱስ ቀስ ኢላ ክትፈልጦ ከም ዝኸኣለት ይነግር። እቲ ትምህርትን ቁምነገርን አብቲ አብ መንጎ ኢየሱስን እታ ሰበይትን ዝተገብረ ዘተ ክርኣ ይክኣል። እዚ ዘተ ናይ ግልጽት ታሪኽ፣ ናይ ክልተ ርክብን ዝምድናን እዩ። ከምኡ ብዛዕባ እግዚአብሔር፣ ኢየሱስ ከምኡ አብ መንጎ ሰባት ዘሎ ፍልልይ እዩ። እቲ አብ መንጎ ኣይሁድን ሳምራውያን ዝፈላሊ ዝነበረ ባህሊ ይጥሓስ በታ ሰበይቲ ዘይኮነ ብኢየሱስ። እታ ሰበይቲ ሳምራዊት እያ ነራ ስማራውያንን ኣይሁድን በቲ አብ መንግሥም ዝነበረ ፍልልይ ይቃረቡ ኣይነበሩን፣ አብ 722 ቅድሚ ልደት ክርስቶስ ኣሲራውያን ንሰመናዊ እሳራኤል ምስ ወረርሮ ነቲ ዝማረኸዎ ህዝቢ ንስደት ወሲዶሞዎ ኣይመለስዎን እውን። እቶም ዝተረፉ ንብዙሕ ዘመናት ምስ ባዕዳውያን ባህሊ ኣይሁድ ወሲዶም ዝነበሩ ተሓዋዊሶም እንተኾነ ብኣይሁድ ጽሑአት ኮይኖም። (2ዘነገ 17:23-41) ስለዚ ብኣይሁድ ከም ኣረማውያን እዮም ዝቐጸሩ ብኸልተ ምኽንያት መጀምርያ ናይ ኣረምን ህዝቢ ባህልን ከምኡ መውሰዖ ስለ ዝገበሩን ዝሓወሱን ካልኣይ ድሕሪ ብዙሕ ዘመን አብ ባህሎምን እምነቶምን ለውጢ ገርም ንአብነት አብ ጽሑፋት ነብያት ኣይኣምኑን ነቶም ቀዳሞት ሓምሽተ መጻሕፍቲ ኦሪት ጥራሕ ይኣምኑ። ሳምራውያን ባህልን እምነትን እስራኤላውያን ዝወሰዱ ባዕዳውያን ህዝቢ እዮም። አብዚ ጊዜ ኣሲራውያን ዝወረሩሉ ጊዜ እዮም ምስ እስራኤላውያን ተሓዊሶም። ድሕሪ ምምላስ ካብ ባቦሎን ምስ ኣይሁድ ክተሓባቡ ደልዮም ብዝደደ ብፖሎቲካዊ ምኽንያት ከምኡ አብ ምህናጽ ቤተ መቐደስ እጃምም ከበርክቱ እውን ሓቲቶም እንተኾነ ኣይሁድ በቲ ዝተጠቐሰ ምኽንያይ ክቐበልዎም ኣይከኣሉን። ካብዚ ጊዜ ጀሚሮም ሳምራውያንን ኣይሁድን ጽልእ ነሮም (ዕዝራ 4: 1! ፍ፣ ዮሐ. 4:9)። ነዚ አብ ግምት ኣእቲና ክንርእዮ ከሎና ነዚ ዝረኣዩ ሓውርያቱ ምስ ሰበይቲ ክዛረብ ምስ ጸንሖም እሞ ምስ ሳምራዊት ክዛረብ ምስ ጸንሖም ተዓንቂፎም ስለ ዝፈርሑ ገን ኣይተዛረብዎን እዚ ብዓይኒ ኣይሁድ ናይ ብሓቂ ከቢድ ክቐበልዎ እዩ። ዘይተረድኦም ነገር ግን ኢየሱስ ንጥፋአትን ሓጢአተኛታትን ክመልስ እዩ መጺኡ፣ ባህልን ርድኢት ናይ ሰባት ካብቲ ክገብሮ ዝደሊ ነገራት ክግግቶ ኣይክእልን እዩ።

ኢየሱስን እታ ሳምራዊት ሰበይትን፡ ኢየሱስ ማንም ሰብ ኣይነበረን እታ ሰበይቲ እውን ማንም ሰበይቲ ኣይነበረትን። ቅ. ዮውሓንስ ንኣንበብቱ ኢየሱስ መን ምዃኑ ክነግር ህንጡይ እዩ ነሩ ንሱ መስሕን መድኃኒ ህዝብን እዩ። አብ ምጅማር ኢየሱስ ከም ዝጸምኤን ዝደኸምን መንገደኛ ኮይኑ ንሰባት መን ምኻኖም ብዘየገድስ አብ መገዲ ረኺቡ አብ ሕይወቶም ዓቢ ለውጢ ክገብሩ ዝሕግዝ ምዃኑ ይገልጽ። አብዚ ነቲ ዘተ ዝጅምሮ ኢየሱስ ማይ ኣስትይኒ እናበለ ይሓታ። ጽምኢ ሕሱም

እዩ ደረት የብሉን። እታ ሰበይቲ ይገርማ ጽምኡ ብዘየገድስ አይሁዳዊ ማይ ምሕታቱ እሞ ንሳምራዊት ሰበይቲ። ኢየሱስ ሕያወይቲ ሳምራዊት ክትከውን ይጽበያ እዚ ኸአ ንኹሉ ነገር የደናግራ። ኣብዚ ንሱ እቲ ዝሓታ ዘሎ መን ምጳኑ እንታይነቱ እንተትፈልጥ ንሳ ተመሊሳ ምሓተት ይብል። ንሳ መገለሊ ዘይብሉ ብምጳኑ ይገርማ እንተኾነ እቲ ኢየሱስ ዝሀቦ ኣብ ሰባት ዘይነጽፍ ምንጪ ከምዝሀብ ይነግራ። ኢየሱስ ንጽምኢ ከርዊ ዝኸእል ሓይሊ ከምዘለዎ ምስተሓበራ ጉይታይ እናበለት ኣብዚ ዔላ ከይትመላለስ ካብቲ ምንጪ ማይ ክህባ ትልምኖ። ኢየሱስ ኣትኩርኡ ኣብቲ ቀንዲ ምስጢር ዕላሎም ስለ ዝነበረ ሰብኣይ ክትጽውዕ ይሓታ። ንሳ ኣብ ሕይወታ እሙን ንኣኣ ዝኸውን ሰብኣይ ዘይረኸበት ስለ ዝነበረት ኣብ ሓሚሽተ ተመርዕያ ጌና ዘይኮነላ ሰብ እያ ነራ። ንሳ ጽምኢ ናይ ሓቀኛ ሰብኣይ ነርዋ። እቲ ጽምኢ ንሓቀኛ ሓዳር ድሕሪ ሓምሽተ ሰብኣይ እውን ጌና ኣይሰለጠን ሕጂ እውን ምስ ካልእ ሰብኣይ ትነብር ነራ። ብርግጽ እዚኣ ሰበይቲ ኣብ ሕይወታ ትርጉም ዘይቅሱን ሕይወት ትፈልጥ ነራ። ንሳ እሙንን እተፍቅሮን ሰብኣይ ኣብ ምድላይ እያ ነራ ግን ኣይረኸበትን ነቲ ዝነበራ ድለት ከተማልእ ደልያ ግን ጌና ኣይረኸበትን። ሕጂ ኸአ ሓደ ሰብኣይ ትረክብ እንተኾነ ከምቶም ካልኣት ዘይኮነ ፍሉይ ኣብ ውሽጣዊ ሕይወታ ኣትዩ ቅሳነት ዝህባ ትረክብ። ስለዚ ንኢየሱስ ነቢ ትብሎ። ንሱ ንሳ መን ምጳና ዝፈልጥ እሞ ኣብ ስቓይ ክትነብር ዘይሓድጋ እዩ። በቲ ሕይወታ ኣይጽውዓን ኣይጸርፋን ኣየዋርዳን ዘቐንዝዋ ነገር ኣይብላን። ንሳ ነቲ ዘቲኣ ቀጺላ እቲ ሓቀኛ ኣምልኾ ኣበይ እዩ ትብሎ። ኢየሱስ ብዛዕባ ምስ ሰብኡት ዘለዋ ርክብ ይዛረባ ንሳ ግን ብዘዕባ ኣምልኾ ትሓቶ። ሰባት ኣብ ውሽጥና ዝትንክፈና ነገር ምስተላዕለ ቀልጢፍና ኣርእስቲ ክንቅይር ንደሊ ብፍላይ ዘሕፍር ነገር ዝገበርናዮ ወይ እንገብሮ ዘሎና ምስተላዕለ ኣርእስቲ ንቕይር እዚኣ ሰበይቲ እውን ከምኡ እያ ገራ። እንተኾነ ኢየሱስ ኣብቲ ንሱ ዝደልዮ ምስጢር ሕይወታ ክሳብ ትምለስ ኣይሓድጋን።

ኢየሱስ ምስ እዚኣ ሰበይቲ ዘረብኡ ማይ ክተስትዮ ብምሕታት እዩ ጀሚርዎ እዚ ኸአ እግዚኣብሔር ኣባና ዘለዎ ሓልዮት እዩ ዘርኢ። ኣብዚ ኣምላኽ ከኣል ኩሉ ንሓንቲ ፍጡሩ ክሓትት ንርእዮ። “ማይ ኣስትይኒ” እናበለ ይሓታ። ጽምኡቱ ግዙፍ ሥጋዊ ጽምኡት ኣይኮነን ናይ ኩልና ደቂ ሰብ ድሕነት ዘልኦ ጽምኡት እዩ ዝሕብረና። ኣብ መስቀል ተሸንኪሩ እንከሎ እንደገና ጸሚኦ ይብል (ዮሐ. 19:28)። እታ ሰበይቲ ምስ ሓተታ ብቕኑዕ መገዲ ትምልሰሉ ኣብዚ ኣምላኽ ክዛረባ ስንድውቲ ከም ዝነበረት ንርኢ እዚ ኸአ ቀዳማይ ስጉምቲ ኣብ ምቕያር ሕይወታ እዩ። ኣብቲ ዘረብኦም እትሓቶ ዝነበረት ኣብኣ ኣምላኽ ጸግኡ ክግልብ ንልባ ክፋት ገራቶ። ኣብ መጭረሽታ ኣብ ምሉእ ተሓድሶን ዕርቅን ክትኣቱ ሰብኣይኪ ጸውዒ ይብላ። ሽዑ ልባ ይትንክፍ። ኢየሱስ ኣብ ውሽጢ ልባ ከም ዝኣቶ ርእያ እምነታ ክትገልጽ ትርኣ ነቢ ከምዝኾንካ እርኢ ኣሎኹ ትብሎ።

ኢየሱስ ኣብ ትምህርቱ ማይ ከም ሓደ ምልክት መጋበሪ ድሕነት ገሩ ይገልጽ። ማይ ኣብ ህይወት ደቂ ሰብ ዓቢ ተራ ኣለዎ። ጸጋ ክርስቶስ ከኣ መልእልተ ባሕርያዊ ሕይወት ክንለብስ ዓቢ ተራ ኣለዎ። በዚ ባሕርያዊ ነገር መልእልተ ባሕርያዊ ነገር ይገልጽ። ንጴጥሮስን ካልኣትን ክጽውዎም እንከሎ ገፈፍቲ ዓሣ ዝነበርኩም ገፈፍቲ ሰብ ክገብረኩም እየ ይብሎም። ነዚኣ ሳምራዊት ሰበይቲ ካብ ዔላ ማይ ክትቀድሕ ዝመጸት ነቲ ዝበለጸ ዘይነጽፍ ማይ ሕይወት ክትቀድሕ ዕድል ሂብዎ።

እዛ ሳምራዊት ሰበይቲ ምስ መን ከምትዛረብ ዘላ ብግሉጽ ክትርኢ ክኢላ። ስለዚ ኣበይ እዩ እቲ ሓቀኛ ቤት ኣምልኾ እናበለት ሓቲታ። ኣይሁድ ኣብ ኢየሩሳሌም ትብሉ ንሕና ሳምራውያን ኣብ እምባ ገርዚም እዩ ንብል ነዚ ኸአ ኣብ (ዘፍጥ 12:7፣22:2፣ 33:20) መሰረት ከም ዘልኦ ንርኢ። ኢየሱስ ነቲ ሕቶ ጥራሕ ኣይኮነን ዝምልሰላ ነቲ ትምህርቲ ነብያት ሓቅነቱ እና ገለጸ ነቲ ሓቀኛ ግልጸት ይነግራ። ሳምራውያን ኣብ ጸልማት ከም ዝነበሩ ይገልጸላ ምክንያቱ መደብ ኣምላኽ ብነብያት ዝተገልጸ ስለ ዘይኣምኑ። ኣይሁድ እውን ወልእኳ ንብምልኡ ኦሪት ብምቕባሎም ኣብ ጥቓ ሓቂ እንተኾኑ ነቲ ሓዲስ ግልጸት ብኢየሱስ ክርስቶስ ብዘይ ምቕባሎም

አብ ጸልማት ይነብሩ ነቶም። ሳምራውያንን አይሁድን አብቲ ሓዲስ ግልጽት ብኢየሱስ ክርስቶስ ክአምኑ ተዓዲሞም። ብምምጻእ መስሕ ክልቲኦም ከምዝአምንዎ ኩሉ ክግለጽ እዩ እዚ ኸአ አብ ኢየሱስ ክርስቶስ ተፈጺሙ ኣሎ። እቲ ሓቀኛ ሰግደት አብ ኢየሩሳሌም አይኮነ አብ እምባ ገሪዚም አይኮነን። ሰማይዊ አቦ ዝደልዮ ነቲ መስሕ ምቕባል እዩ።

ሓቀኛ አምልኻ ብመንፈስን ብሓቅን ዝግበር እዩ። ከምዚ ክብላ እንከሎ አብቲ ሕመረት ዕላሎም ይመልሳ። “እቲ ሓቂ” ከመይ ገርኪ ንአምላኽ ክተምልኺ ብዛዕባ አብ ሕይወትኪ ዘሎ ሓቂ ከይፈልጥኪ? ሰባት ሕይወቶም ከመይ ከምዘሎ ከይረአዩ ንአምላኽ ከምልኹ ምፍታኖም ክንደይ ድኹማትን ክነስተውዕሎ ዝግብአና ነገራት ከምዘሎ ይሕብረና። ስለዚ ኢየሱስ ንዛ ሰባይቲ መን ምዃኑ ይነግራ። ንሱ መንምዃኑ ክገልጸላ እንከሎ ናብኡ ዝወስድ መገዲ ይሕብራ። ነቲ ሓቀኛ ማይ ይህባ። ነቲ ዕትርኦ ሓዲጋ አብ ዓዲ ክትምለስ እሞ ነቶም ደቂ ዓዳ ነቲ ንሳ ክትርእዮ ዝኸአለት ክተርእዮም ይነግራ። ምስ ሓዋርያቱ ገዲፋቶ ዝገበርክዎ ዘበለ ዝነገረኒ ሰብአይ ክትርእዩ ንዑ ርአዩ ክትብላ ንዓዲ አትያ። ነቲ ዝረአየቶ ብምስጢር ክትሕዞ አይደለየትን ንደቂ ዓዳ ክትነግሮም ደልያ። ሳልኦ ኩሉም እቶም ደቂ ዓዲ ንኢየሱስ ክርእዩ ክኢሎም። ኢየሱስ መልእኽቱ ናብ ካልኦት ክተብጽሕ ነጻ ገርዎ ብኻልእ ዘረባ ምስ አመነት ክትሰብኽ ጀሚራ እሞ ናብቶም ዝቐረብዎ ክትሰብኽ ወፊራ። ብዙሓት ባቲ ናታ ታሪኽ ንኢየሱስ ክአምኑ ክኢሎም፣ ብዙሓት ክአምኑ ክኢሎም ምኽንያቱ ንኣኡ ምስረኽቡ ንርእሶም ክርእዩ ክኢሎም።

እዚአ ዘበይቲ አብነት ናይ ኩሎም እቶም ከመይ ኢሎም ንኢየሱስ ዝአምኑ እያ። መጀመርያ ከም አይሁዳዊ ድሕሪኡ ከም ነብይ ድሕሪኡ ከም መስሕ ድሕሪኡ ከም መድኃኒ ዓለም። ንሳ ካብቶም መጀመርታ መሰኻኽር አብ ወንጌል ዮውሓንስ ንኻልኦት አብ ኢየሱስ ዝመርሐት እያ። ዝሓለፈ ሕይወታ ልእኽቲ ጽቡቕ ወረ ክትከውን አይከልአን። ክትነግሮ ዘለዎ ታሪኽ ኩሉ ጊዜ አልአ። ድሕሪ ነውሕ ጊዜ ነቲ ሓቀኛ ሰብ ረኺባ።

ናይ እዛ ሳምራዊት ሰበይቲ ታሪኽ አብዚ እዋን ጸም ክነንብዐ ከሎና ፍሉይ ትምህርቲ አልአ፡

- ሓጢአትና ካብ አምላኽን ሰብን ይፈልየና። እዚአ ሰበይቲ ብሰንኪ ሓጢአታ ካብ ሰብ ትሕባእ ነራ ብኡ እያ ተሓቢኦ ብቐትሩ ንሩባ ዝወረደት ሰብ ከይርእያ። ሓጢአት ንሰብ አብ ጸልማት ክርእዮሉ አብ ዘይኸአል ከም ዝወርድ ይገብሮ። አብ ኢየሱስ ክሳብ ዘይመጻእና ነጻ ክንከውን ክንርእን ክንሰምዕን አይንኸአልን ኢና አብኡ ንመለስ።
- አብ ውሱን ሕይወትና ንአምላኽ ክንረኽቦ ኩሉ ኩነታትና ክነዕልሎ ይግባእ። እዚአ ሰበይቲ አብ ዓላ ንመድኃኒ ረኺባቶ ኣነኽ አብይ ክረኽቦ እኽአል ክንብል ሎሚ ምቹእ ጊዜ እዩ። ምስኡ ምስተራኽብና ነቲ ዕላል ባዕሉ ብጸግኡ ክጅምሮ እዩ ሓንትስ ንሕና አብኡ ንቐረብ።
- ብእምነት ክንዓቢ ይግብአና። እዚአ ሰበይቲ ምስ ኢየሱስ ምስ አዕለለት ሽዑ ብእምነት ክትዓቢ ጀሚራ። ንኢየሱስ ኃይታይ ነቢ መስሕ እናበለት አብቲ ሓቀኛ መንነቱ ክትበጽሕ ክኢላ። ንሕና ብእምነት ክንዓቢ ምስ ኢየሱስ ክንራኽብ ኣሎና። ካባና ተበግሶ ይደሊ።
- ካብ ዝኾነ ጉድለትና ነጻ ክንወጽእ ጉድለትና ኣለሊና ክንክእል ኣሎና። ሓጢአቱ ዝእመን ንአምላኽ አብኡ ክዓዩ መገዲ ይኸፍት። ኢየሱስ ነቲ ዘሎና ቁስሊ ከሕዊ እዩ ድላዩ። ኩልና ክንሓዊ እሞ ምስኡ ክንውሃሃድ ቁስልና አብኡ ንተሓከም። ካብ ዘሎናዮ ሓጢአት ከሕውየና አብቲ ዘሎናዮ ቦታን ጊዜን ይመጻና። ማይ አስትየኒ እናበለ ወይ ብኻልእ መገዲ ክቐርበና ይፍትን።

- ድሕሪ ሕድገት ሓጢአትና ንተልእኮ ንወፍር። እዚአ ሰበይቲ ኩሉ ነገር ምስ አመነትን ንኹሉ ነገር ምስ ገበረትን ንድቂ ዓዳ ክትሰብኻ ወፊራ። ብዛዕባ ኢየሱስ ክትሰብኻ ንላ ዝርአየቶን ዝሰምዓቶም ክሳተፉ ክትዕድም ክትነግር ጀሚራ። ነቲ ዝአመነተቶ ንኻልኣት ከምኣ ክአምኑ ኣብ ኢየሱስ ክተምጽእ ጀሚራ። ንሕና እውን ኣብዚ ቅዱስ እዋን ናይ ብሓቂ እንተ ድኣ አሚና ንኻልኣት ኣብ ኢየሱስ ክነምጽእ ድላይ መድኃኒና እዩ።

ሰንበት ዘደብረ ዘይት ኣብ ሕይወትና ኣቲና ምስ አምላኽ ዘሎና ርክብ ክንርኢ ንዝነደለ ኣብ መንበር ንሱኣ ኣቲና ክንዕረቕ እሞ ነዚ ምድራዊ ጉዕዞ ሕይወትና ኣብ መገዲ ቅድስና ሰሪዕና ክንጉዓዝ ዝሕግዘና ሰንበት እዩ። ወንጌልን መልእኽቲ ጳውሎስን ጴጥሮስን እውን ነዚ ተግባራዊ ክንገብር እዮም ዝነግሩና። ወንጌል ብፍሉይ ኣብነት ናይ እዚአ ሳምራዊት ሰበይቲ ክንክተል ይነግረና። እዚአ ሰበይቲ አምላኽ የፍቅራ ከምዝነበረ ከምኡ ንነፍስወከፍና ካብ ሓጢአትና ክንምለስ እሞ ኣብ ድሕነት ርእስናን ካልኣትን ክንወፍር ከምዘሎና የዘኻኸረና። ንርእስና ምስ አምላኽ ከይዓረቕና ምስ ካልኣት ክንዕረቕ ኣይክአልን እዩ። ኣነ ከም ኣነ ንአምላኽ ክረኽቦ ኣሎኒ ዝብል መንፈስ ክወርስና ኣለዎ።

ወደይ ዝበለኩም ግበሩ እትብል ኣደ ኣላትና ድላይ ወዳ ኩሉና ክንድሕን ደቂ አምላኽ ኮና ኣብ መገዲ አምላኽ ክንርከብ እዩ እሞ ኣብዚ ጊዜ ጸም ክንዕወት ለምንልና ንበላ። ንኣጥኣን ዘናዲ አምላኽና ንነፍስወከፍና ረኺቡ ኣብ ሕቕፉን ኣብ ኣገልግሎቱን ይልኣኸና። ሰበኽትን መስከርትን ወንጌሉ ይግበረና።

ኣባ ንጉሠ ፍሥሓ